

పునరపి జననం

“ఏమిటి నాన్నా నువ్వనేది?” అన్నది కాంతం సూరికి దగ్గరగా జరిగి. వాడు మాట్లాడలేదు. వెల్లకిలా చాపమీద పడుకుని వున్నాడు. చేతులు రెండూ గుండెలమీద పెట్టుకుని ఎదురుగా గోడకేసి చూస్తున్నాడు. వాడి ముఖం లోకి చూసేసరికి అక్కడ ఏదో అర్థం కాని భావన కనబడింది కాంతానికి.

“ఏమిటి బుజ్జీ అంటావు? అలా వున్నావేం నాన్నా?” అన్నది మళ్ళీ. వాడిందాకా మెల్లిగా అన్నాడు ఒకమాట. అది తనకి స్పష్టంగానే వినబడింది వెంటనే భయం వేసింది.

“నాకు చాలా విసుగ్గా వుంది. ఎన్నాళ్ళింకా?” అన్నాడు వాడు. వాడి పసి కంఠంలోంచి వినబడిన యీ మాట ముందు అర్థం కాలేదు కాంతానికి. అందుకే మళ్ళీ అడిగింది, “ఏమిటి నాన్న నువ్వనేది?” అని. వాడు అమ్మ వంక ఒకసారి కళ్ళు మందంగా త్రిప్పి చూసి, కళ్ళు మూసుకున్నాడు. “నిద్రొస్తోంది” అన్నాడు.

అవతల పనున్నదని లేచి వెడదామనుకున్న కాంతం వాడి మీద చేయి వేసి పడుకుంది. వాడు నిద్రపోయాడు.



“రంగనాథం! రంగనాథం!” అని అరిచాడు గుమ్మంలో నిలబడి అరటిపండు తింటున్న సూరి. సందులో గొడుగు, చెప్పులు వేసుకుని వెడుతున్న డెబై ఏళ్ళ మనిషి వెనక్కి తిరిగి చూశాడు. తనని పిలిచిన యీ ఆరేళ్ళ కుర్రాడిని చూసి ఆయన తెల్లబోయి ఆగాడు. “రంగనాథం, మాట! ఈ వూళ్ళో వుంటున్నావా యిప్పుడు?” అన్నాడు సూరి. ఆయన వెనక్కి వచ్చాడు. ఆశ్చర్యంతో పాటు నవ్వు వచ్చింది.

“ఏమిటోయి బాబూ, బొడ్డుకోసి పేరెట్టినట్టు పిలుస్తున్నావు? నా పేరు నీకెలా తెలుసు?” అన్నాడాయన.

“నువ్వు తెలియదా నాకు? తెలుసు. కంకిపాడులో హోటలు పక్కసందులో...” సూరి అడిగాడు ఆయన్ని. రంగనాథం గొడుగు మడిచి, అరుగు వేపుకి రెండడుగులు వేసి దగ్గరకొచ్చాడు. “ఏలెడున్నావో లేదో ఏమిటి యిట్టా మాట్లాడుతున్నావు?” అన్నాడు.

సూరి పండు తొక్క అక్కడ పారేసి, గబుక్కున ఎటో పారిపోయాడు. రంగనాథం కొంచెం సేపు నిలబడి లోపలికి చూశాడు. ఎక్కడా మనిషి అలికిడి లేదు. తన దోవన తను వెళ్ళిపోయాడు.

ఆ సాయంత్రం మళ్ళీ ముసలాయన ఆ యింటి గుమ్మం ముందు నుంచి వెడుతున్నాడు పగలంతా తన పనులు చూసుకుని. గుమ్మం దగ్గరకు వచ్చేసరికి ప్రొద్దుటి సంగతి గుర్తుకొచ్చి యింట్లోకి తొంగి

చూశాడు. సూరి కనబడ్డాడు. “ఒరేయ్ బాబు! ఏయ్ ఇల్లారా అబ్బాయి!” అని పిలిచాడు. సూరి బయటకు వచ్చాడు. రంగనాథాన్ని చూసి నవ్వాడు.

“నన్నెట్టా ఎరుగున్నావురా నువ్వు? పేరెట్టి పిలిచావు?” అన్నాడు రంగనాథం.

“ఏమో... ఎప్పుడు పిలిచాను? పిలవలే!” అన్నాడు సూరి.

“అదికాదు. మాట” అని రంగనాథం పట్టుకోబోతుంటే లోపలికి పారిపోయాడు సూరి.

రంగనాథం బయలుదేరాడు ఏమీ చేయడానికి లేక. కంకిపాడులో హోటలు పక్క సందులో యిల్లు అలమేలుది. తను అక్కడికి వెళ్ళిన సంగతి ఆప్తులెవరికీ తెలియదని రంగనాథం ఉద్దేశ్యం. రోజుల తరబడి యింజనీరుగారి క్యాంపు పేరు చెప్పుకుని తను అలమేలు యింట్లో వున్న సంగతి భార్యకి కూడా ఆమె చివరి రోజుల వరకూ తెలియదు. అదంతా పదిహేనేళ్ళనాటి కథ. ఆ అలమేలూ లేదు. ఆనాటి తన స్నేహితులూ లేరు.

ఇన్నాళ్ళకి యీనాడు భూమికి రెండడుగులు ఎత్తుకూడా లేని యీ గొట్టికాయ తనని నిలవేసి, ఆ సందులోకి వెళ్ళేవాడివి కదా అంటాడు. అర్థం కాక, నిట్టూర్చి నడక సాగించాడు రంగనాథం. మళ్ళీ మర్నాడు ఆ వీధి వెంబడి వెడుతున్నాడు. వెడుతూ ఆ యింటి ముందు ఆగాడు. సూరి లోపల్నించి పరుగెత్తుకొచ్చి “రంగనాథం! నన్ను పట్టుకుంటావా?” అన్నాడు. అని నవ్వుతూ దగ్గరకొచ్చేశాడు. జేబులో చెయ్యి పెట్టి రంగనాథం “మాట! నీకు అణా యిస్తాను కొనుక్కోవడానికి” అన్నాడు.

వాడిని దగ్గరగా తీసుకుని అరుగుమీదకూర్చోపెట్టుకుని “కంకి పాడు నువ్వు ఎప్పుడు వెళ్ళేవాడివిరా?” అన్నాడు.

సూరి తలవంచుకున్నాడు. “ఎప్పుడో! నువ్వు అలమేలు యింటికి వెళ్ళేవాడివిగా? అక్కడ హోటల్లోకాఫీ త్రాగడానికి రోజూ వచ్చేవాడివిగా? నేనూ వున్నాను అక్కడ.” రంగనాథం ఆశ్చర్యానికి అంతులేదు. జేబులోంచి నిజంగానే డబ్బు తీసి వాడి చేతుల్లో పెట్టాడు.

“మీ నాన్నగారున్నారురా? పిలుచుకురా!” అన్నాడు.

సూరి అలాగే కూర్చున్నాడు. డబ్బు వంక చూడలేదు. లేవలేదు.

“హోటల్లో ఎక్కడ వుండేవాడివి?”

“నేను బెజవాడ నుంచి వచ్చేవాడిని. బెజవాడలో బట్టల దుకాణం... మూటలు తెచ్చి కంకిపాడు దుకాణాల్లో వేసేవాడిని” అని గడగడ సూరి చెబుతుంటే రంగనాథం చేతులు, కళ్ళు అప్పగించి కూర్చున్నాడు. ఏమీ బదులు చెప్పడానికి తోచనంత ఆశ్చర్యంలో పడిపోయాడు.

ఈ స్థితిలో లోపలినుంచి కామేశ్వరావు వచ్చాడు. కొడుకు ఎవరో ముసలాయనతో కూర్చుని వుండడం చూచి “ఎవరు కావాలండీ?” అన్నాడు.

రంగనాథం లేచి నిలబడి ఉత్తరీయం సవరించుకొని “మీ అబ్బాయిండీ!” అన్నాడు.

“ఔను. మీకెవరు కావాలి? ఇక్కడ కూర్చున్నారు?” అన్నాడు మళ్ళీ కామేశ్వరావు.

“ఎవరి కోసమూ కాదు. ఈ కుర్రాడు నన్ను పేరు పెట్టి కేకేస్తే వచ్చాను. వీడి కెన్నేళ్ళు?”

“ఏడో యేడు” అని కొత్త మనిషి కదా, కుర్రాడిని గురించి ప్రశ్నలెందుకు అడుగుతున్నట్టు అని చూశాడు కామేశ్వరావు.

“తమాషాగా మాట్లాడుతున్నాడండి వీడు. పదిహేనేళ్ళ క్రితం నేను కంకిపాడు వెళుతుండేవాడిని. ఆ సంగతి తెలుసనీ, తనకి బెజవాడలో బట్టల దుకాణం వుందనీ అంటున్నాడు...” అన్నాడు రంగనాథం.

“మీరనేదేమిటో నాకు బోధపడటం లేదు. బట్టల దుకాణమేమిటి?”

“వాడినే అడగండి.”

బుర్ర వంచుకొని తండ్రి వంకైనా చూడకుండా లాగా కొస పట్టుకున్న సూరి వంక చూశాడు కామేశ్వరావు. “ఏరా ఏమిటి అంటున్నావట యాయనతో?” అన్నాడు.

సూరి తలెత్తాడు. “ఏమిటి అంటున్నావుట. మాట్లాడవే?” అని గట్టిగా రెట్టించాడు కామేశ్వరావు. ఏడుస్తూ లోపలికి వెళ్ళాడు సూరి.

రంగనాథం యీ సంఘటన చూసి గుటక మ్రింగాడు. “ఏం చెప్పాడు మా వాడు ఇంకా?” అని కామేశ్వరావు తనతో మామూలుగా మాట్లాడేసరికి తేరుకున్నాడు.

“చాలా చిత్రంగా మాట్లాడాడు. నేను కంకిపాడులో సినిమా దగ్గర హోటలుకి కాఫీ తాగడానికి వెళ్ళేవాడిని. ఆ ప్రక్క సందులోకి వెళ్ళేవాడిని. అక్కడికి బట్టల మూటలు పుచ్చుకొని నాగభూషణం అనేవాడు బెజవాడ నుంచి వచ్చేవాడు. వాడు చనిపోయి ఏడెనిమిదేళ్ళయింది. వేలెడంతలేని యీ కుర్రాడు నన్ను గుర్తుపట్టి, ఆ విషయాలన్నీ తెలిసినట్లు మాట్లాడుతున్నాడు. .. మీరు మళ్ళీ నిదానంగా వాడితో మాట్లాడితే మీకే తెలుస్తుంది” అని చెప్పాడు రంగనాథం.

కామేశ్వరావు అరుగుమీద కూర్చున్నాడు. “ఇలా కూర్చోండి” అని సూరిని గురించి అన్నీ అడగడం మొదలెట్టాడు. ఇద్దరూ ఎంతో సేపు మాట్లాడుకున్న తర్వాత లేచి గొడుగు పేటలోని డాక్టరు నారాయణరావుగారి యింటికి వెళ్ళారు.



చాలా హడావిడిగా వుంది యిల్లంతా. గదిలో నారాయణరావుగారే కాక, మరో ఇద్దరు డాక్టర్లున్నారు. సూరిని స్టులు మీదకూర్చోపెట్టి మాట్లాడుతున్నారు. సావిట్లోకి వచ్చిన కొందరు పెద్దలని కూడా అక్కడే కూర్చోపెట్టాడు కామేశ్వరావు. వంటింటి దగ్గర వీధిలోని ఆడవాళ్ళు కొందరు వచ్చి కూర్చున్నారు.

కాంతం అక్కడ ఆడవాళ్ళ దగ్గర నిలబడలేక, యిటు సూరి గదిలోపలికి వెళ్ళలేక తచ్చాడుతోంది.

“బెజవాడలో ఎక్కడ నీ దుకాణం?”

“ప్రసన్నా హోటలు బిల్డింగులో”

“ఒక్కడివేనా వ్యాపారం?”

“లేదు. నా పెద్ద కొడుకు సాయం వుండేవాడు. పందొమ్మిది వందల పదిహేడులో వచ్చాను నేను.”

“నీకు పిల్లలు ఎంతమంది?”

“ఒక కొడుకు, యిద్దరు కూతుళ్ళు... కూతుళ్ళిద్దరికీ పెళ్ళిళ్ళు చేశాను. కోడలిదీ తణుకే.

“మనుమలున్నారా?”

“ఒక్కడే కొడుక్కు పుట్టాడు. నా భార్య పేరు సావిత్రి”

ఏడెళ్ళ పసికంఠం వాడిది. ఆ కంఠంలోంచి యీ మాటలు వస్తోంటే విచిత్రంగా వుంది. కాంతానికి యిదంతా ఏదో చాలా అపనమ్మకంగా వుంది. కానీ వాడు కళ్ళార్పకుండా డాక్టరుగారి వంక చూచి, మంత్రించినట్లుగా మాటాడుతున్నాడు.

“నువ్వు ఎప్పుడు చచ్చిపోయావు? పోయినప్పుడు ఎవరెవరున్నారు దగ్గర?”

కాంతం యీ ప్రశ్న వినలేకపోయింది. కళ్ళలోకి భయం వచ్చింది.

“నాకు అప్పుడు అరవైనాలుగేళ్ళు. పోయినప్పుడు ఎవరూ లేరు దగ్గర. సావిత్రి పెరట్లో పచ్చడి రుబ్బుతోంది.

నా కొడుకు దుకాణం నుంచి రాలేదు. కోడలు గుళ్ళోకి వెళ్ళింది.”

“నీకు అదంతా గుర్తుందా?”

“ఓ. దుకాణంలో కూర్చుని వుండగా తలనొప్పి వచ్చింది. సోడా త్రాగి యింటికి పోతానని అబ్బాయితో చెప్పాను. ఇంటికి వచ్చి, చాప వేసుకుని క్రింద పడుకున్నాను”.

మధ్యాహ్నం పన్నెండు వరకు మాట్లాడుతూనే వున్నాడు సూరి. వచ్చేపోయే జనానికి అంతులేదు. పన్నెండోతుంటే స్టూలు మీద నుంచి దిగి క్రింద పడుకున్నాడు సూరి. అలసి పోయాడని డాక్టర్లు వదిలేశారు.

వాళ్ళంతా బయటకు వచ్చారు. రంగనాథం, కామేశ్వరావు వాళ్ళతోటే వచ్చారు. “బెజవాడ వెళ్ళి యివన్నీ వాకబు చేశాను డాక్టరుగారూ! నాగభూషణం అనే బట్టల దుకాణం వాడు ఎనిమిదేళ్ళ క్రితం చచ్చిపోయాడండి, అంతా కర్రలే వీడు చెప్పేది. కామేశ్వరావు కంఠంలో ఒక ఉత్సాహం, ప్రాముఖ్యత ధ్వనిస్తున్నాయి.

“దొడ్లో దొండపాదు వుందని చెప్పాడు. సావిత్రికి ఆరు పేటల చంద్రహారం వుందనీ, అది ఎవరి దగ్గరో కొడుకు తాకట్టు పెట్టాడనీ చెప్పాడు. అదీ నిజమే!”

నారాయణరావుగారు సాలోచనగా యితని వంక చూశారు. “పోనీ ఒకసారి బెజవాడ తీసుకెళ్ళి అన్నీ చూపించండి. నేను లక్కోకి వుత్తరం వ్రాసి వారమవుతోంది. జవాబు రాగానే ఆలోచిద్దాం ఏం చేయాలని. మద్రాసుకి కూడా రాస్తాను పరిస్థితిని బట్టి” అన్నారాయన. ముగ్గురు డాక్టర్లు కలిసి కారెక్కి వెళ్ళిపోయారు.

సూరి అక్కడే నిద్రపోతున్నాడు. ఆడవాళ్ళు, మగవాళ్ళు గదిలోకి తొంగి చూసి, బయటకు వెడుతున్నారు. కాంతం వెళ్ళి వాడిని లేవదీసి భుజాన వేసుకుంది. బలవంతాన పీట మీద కూర్చోపెట్టి “నాన్నా! అన్నం తిందువుగాని, లేనాన్నా!” అని బుజ్జగించి లేపింది.

వాడు కళ్ళు తెరిచాడు. చుట్టూ చూశాడు. కాంతం వంక చూశాడు. బిగ్గరగా ఏడ్చాడు. కాంతం సముదాయించి, ఏడుస్తుండగానే అన్నం కలిపి పెట్టింది. వాడు ఎంతసేపటికో తేరుకుని అన్నం తిన్నాడు.

ఏదో పూనకం వచ్చినట్లు నీరసపడిపోయాడు బిడ్డ అని ఆరాటపడింది. ఎక్కడో ఎప్పుడో చావడమేమిటి, మళ్ళీపుట్టడమేమిటి.. వీడికేదో మంత్రం వేసి, వాగిస్తున్నారని భయం పట్టుకుంది ఆమెకి. చూసిన కొద్దీ వాడు చిత్రంగా కాక, జబ్బుగా కనబడుతున్నాడు ఆమెకి.

ఆరాత్రి కామేశ్వరావు భార్యకి చెప్పాడు డాక్టరు నారాయణరావుగారు ఎవరో పెద్ద పెద్ద డాక్టర్లకి యీ కేసు గురించి వ్రాశారని. లక్కో నుంచి వచ్చే డాక్టర్ ఫోప్ అనే ఆయన వీలైతే ఇంగ్లాండుకి కూడా వ్రాస్తారట. పూర్వజన్మ జ్ఞానం వున్న పిల్లలని గురించి వాళ్ళు పరిశోధనలు చేస్తున్నారట.

“ఎందుకండీ యిదంతా? వాడికి తెలిసీ తెలియని విషయాలన్నీ ఎందుకండీ వాగిస్తారు?” అన్నది కాంతం వినీవిని.

“ఏడ్చినట్లే వుంది. అదృష్టం కొద్దీ వీడు మనింట్లో పుట్టాడు. ఎంత కలిసొస్తుందో తెలుసా? వాళ్ళంతా రానీ, అప్పుడు మరీ తిరుగుతారు యీపేట వాళ్ళంతా మన చుట్టూ” అన్నాడు కామేశ్వరావు.

“డాక్టర్లు వస్తే ఎక్కడుంటారు? ఇదంతా ఖర్చు కాదా?” అన్నదామె భయంగా.

“రహదారి బంగళాలో... మనకి ఖర్చేమిటి? మనకే వాళ్ళు ఎదురు యిస్తారు” అన్నాడు కామేశ్వరావు.

“మనకి ఎందుకు యిస్తారు?”

“మన పిల్లవాడితో మాటాడినందుకు. ఇదంతా ఒక స్పెషలు కేసు కాదటే! వాళ్ళకి ఇంగ్లండు నుంచి లక్షలు వస్తాయి. నేను నారాయణరావుగారితో యీ విషయం ముందునుంచీ గట్టిగా చెబుతున్నాను. కోట్ల జనానికి ఒక్కటి వస్తుందిట యిలాంటి కేసు...” అని చెప్పి, యింక ఎక్కువ వివరాలు ఆమెకు చెప్పదలచుకోక “పిల్లలు నిద్రపోయి నట్టున్నారే?” అన్నాడు.

సూరి, ఆ తర్వాత వెంకటేశు, చివరిది మాలతి, కాంతం వెళ్ళి సూరి ప్రక్కన చోటు చేసుకుని పడుకుంది. తేలికగా వేగంగా వూపిరి పీలుస్తున్నాడు. చొక్కా బొడ్డు మీదకి పోయింది. వాడిని చూస్తోంటే ఏమిటో దిగులుగా అనిపించి, దగ్గరకు జరిగి పడుకుంది కాంతం.



కామేశ్వరావు యింటికి రాగానే చెప్పాడు భార్యతో వాళ్ళు వచ్చారని. ఎర్రని దొరలు యిద్దరు, సన్నగా వున్న డాక్టరు ఒకాయన ముగ్గురు వచ్చారని. నారాయణరావుగారు వాళ్ళని కారులో రహదారి బంగళాలో దింపాడు. ఆయనే స్పెషలుగా వండించి భోజనాలు పంపిస్తానన్నాడట. ఒక పూట డి.ఎం.ఓ. పిలిచాడట.

“సూరికి పండక్కి కుట్టించిన కొత్త బట్టలు తొడుగు. ఇంటికి వెళ్ళి అన్నీ ఏర్పాటు చేసుకుని కారు పంపిస్తానన్నారు నారాయణరావుగారు. వీడిని తీసుకెళ్ళాలి” అని హడావిడి పడ్డాడు కామేశ్వరావు. అరటి చెట్టు దగ్గర పాత బ్లేడుతో ఆడుతున్నాడు సూరి.

కాంతానికి భయంగా వుంది వీడికి మందులే పోస్తారో, ఇంజెక్షన్లు పొడుస్తారోనని.

“నేను రాకూడదా?” అన్నదామె చివరికి వుండబట్టలేక. కామేశ్వరావు “ఇంకా నయం” అన్నాడు. ఆమె రెండు మూడు సార్లు అడిగింది. అసలు యిదంతా అబద్ధం అని వాళ్ళు చెబుతారేమో విందామని. అతను ససేమిరా వద్దన్నాడు. అతను స్నానానికి వెళ్ళినప్పుడు గదిలో తగిలించిన చొక్కా జేబులోంచి నోట్లు కనబడ్డాయి కాంతానికి. ఎన్నో తీసి లెళ్ళి పెడదామనుకుంది గానీ అతను కేకలేస్తాడని భయం వేసింది.

ఎంత యిచ్చారో డబ్బు, ఏమి చేయమని యిచ్చారో... నిజంగానే వాళ్ళంతా నమ్ముతున్నారన్నమాట. వాళ్ళకి ఏదో ఉపయోగం వుండబట్టి యింతింత డబ్బు కూడా యిస్తున్నారు. ముందు ముందు యింక బాగా యివ్వవచ్చు. కష్టాలన్నీ గట్టేక్కే రోజులు వస్తాయి. కాంతానికి తన కొడుకునేదో భూతం పట్టుకున్నదన్న భయం తొలగిపోసాగింది. క్రొత్తగా వస్తున్న యీ ఆదాయం ఆమె కంటికి ఆనుతోంది.

కామేశ్వరావు ఆదరా బాదరా తింటున్నాడు. ఏమీ మాట్లాడడం లేదు. మంచి ఆలోచనలో వున్నట్టున్నాడు.

“డబ్బు ఎందుకిచ్చారు? వాడికి ఏమైనా కొని పెట్టమని యిచ్చారా?” అన్నది.

కామేశ్వరావు తినడం ఆపి ఆమె వంక చూశాడు. “తీశావా జేబులోంచి?” అన్నాడు. ఆమె లేదని తలాడించి “వాడికి పాపం శుభ్రమైన బట్టలు కుట్టించండి. చిన్న సైకిలు కొనిపెట్టండి” అన్నది. తన మనస్సులోని కోరిక దాచుకోలేక, తనూ వీలైతే ఏమైనా ఒక చీర కొనుక్కోవాలని వుంది.

కామేశ్వరావు చికాగ్గా చూశాడు. “ఇదంతా నీ కనవసరం. అవతల నేను ఎన్నో సర్దుకోవాలి. గొడవ మొదలెట్టకు” అన్నాడు.

అయినా ఆమె వూరుకోలేకపోయింది. “ఎంతిచ్చారు? ఇంకా యిస్తామన్నారా?” అన్నది.

“అనవసరమని చెబుతుంటే నీక్కాదూ? నాకు తెలియదా ఏం చేయాలో?” అన్నాడతను గట్టిగా.

“పోనీలెండి. మీ యిష్టం వచ్చినట్టు చేసుకోండి. పసి వాడన్న ప్రేమ వుంటుందేమో అనుకున్నాను. వాడికిచ్చే డబ్బు మనం వాడుకోవడమేమిటి?” అన్నది.

కామేశ్వరావు తినడం ఆపేశాడు. “నువ్వింక మాట్లాడడం ఆపవా?”

“నేను నోరు మూసుకున్నాను కాబట్టే మీ యిష్టం వచ్చినట్లు ఆడిస్తున్నారు వాడిని సంతలో “పశువుగా...”

కామేశ్వరావు కంచంలో గ్లాసుడు నీళ్ళు దిమ్మరించి చేయి కడుక్కున్నాడు. లేచి వెళ్ళిపోతుంటే కాంతం చూస్తూ కూర్చుండే కానీ, అదేమిటనలేదు. పోనీ ఓ పూట తిండి మానితే నష్టం లేదనట్టు వూరుకుంది.

కాస్సేపటికి సూరి వచ్చి “మంచి బట్టలు తొడగమంటున్నాడే నాన్న” అనే వరకు కదలేదు. తెల్ల చొక్కా గళ్ళ లాగూ తీసివేసింది వాడికి. పండుగనాడు జీడీలు జేబుల్లో దాచుకున్నాడేమో మరకలు జేబులకి. ఎక్కడికి వెడుతున్నామని వాడు అడగలేదు. మళ్ళీ ఎప్పుడొచ్చేదీ చెప్పలేదు కామేశ్వరావు.

వాళ్ళు కారులో ఎక్కుతోంటే అక్కడే నిలబడింది కాంతం. కామేశ్వరావు ఆమెతో ఒక్కమాట మాటాడలేదు. పిల్లవాడిని చేయి పట్టుకుని తీసుకెళ్ళి కారులో ఎక్కాక ఏదో చెప్పాడు. సూరి కారు ఎక్కి గొప్ప ముఖంతో చెల్లి వంక, తమ్ముడి వంక చూశాడు.

ఇంట్లోకి వచ్చాక అన్నానికి కూర్చుంది కాంతం. ఏమీ సయించలేదు. ఎంతలేదన్నా యాభై రూపాయలు యిచ్చి వుంటారు వాళ్ళు. తడవ తడవకీ యిలానే యిస్తారేమో. ఇక ముందు యిచ్చేది ఎల్లా నాశనం చేసుకున్నా, మొట్ట మొదటిదైనా వాడికి చెందేట్లు చూడాలి. ఆ నీతి ఆయనకు లేదు. ఆపేక్ష, ముచ్చట అసలు లేవు. ఏవో ముదనస్థపు అప్పులు తీర్చుకుంటారు యీ డబ్బుతో. ఎన్ని దుకాణాల్లో చేరి పద్దులు వ్రాసినా చేతినిండా రూపాయలు ఆడింది ఎప్పుడూ లేదు. ఇప్పుడు తన కడుపున పుట్టిన పిల్ల వాడి పుణ్యమా అని యిన్ని రూపాయలు ఒకసారి కనబడ్డాయి. కారులో ఎక్కి దర్జాగా తిరుగుతున్నాడు. ఏదో దశ అందుకుంది.

వాళ్ళు వచ్చేటప్పటికి చీకటిపడింది. నారాయణరావు గారు కూడా వచ్చారు. కాంతం ఆయనకు ఎదురు పడలేదు ఎప్పుడూ. కానీ గబగబా వెళ్ళి సూరిని ఎత్తుకుంది. వాడి చేతిలో బిస్కట్లున్నాయి. “కారులోనే నిద్రపోయాడు కాస్సేపు పడుకోబెట్టండి” అన్నాడు ఆయన.

లోపలికి తీసుకెళ్ళి పడుకోబెట్టింది. చేతిలో బిస్కట్లు పెట్టినట్లున్నారు. కామేశ్వరావు చేతిలో ఒక కొత్త సంచీ ఉన్నది. అందులో ఏమున్నాయో, యింకా ఎంత డబ్బిచ్చారో?

“నేను వస్తానండి. రేప్రాద్దున కనబడండి” అని డాక్టరు వెళ్ళిపోతుంటే... “రేపు వీడిని కూడా తీసికెళ్ళాలా?” అని అడిగాడు కామేశ్వరావు.

“సరే, వాడు లేకపోతే మనమెందుకు? వాళ్ళకి నమ్మకంగానే కనబడుతోంది. నాగభూషణం చచ్చిపోయిన టైముకి, వీడు పుట్టిన టైముకి వ్యవధి కూడా సరిగ్గా వుంది. బెజవాడకి వీడిని తీసుకెళ్ళి, అవన్నీ చూపించి పరీక్షిస్తారు. ఆ తర్వాత లక్కోకి తీసుకెళ్ళాలని వాళ్ళ ఐడియా” అన్నారాయన.

“వాళ్ళేమంటారు? ఇలా అందరికీ గుర్తుండవేమి పూర్వజన్మ విషయాలు?”

“అందరికీ వుండవు కనకే నీ కొడుకుమీద వేల రూపాయలు ఖర్చు పెట్టి, మానసిక పరిశోధన చేయడానికి యింత దూరం వచ్చారు వాళ్ళు. బెజవాడ వెడితే ఒక్కడూ వుంటాడా. రాత్రికి ఆగిపోవలసి వస్తుండేమో...” అన్నాడు డాక్టరుగారు.

“అఖర్లేదులెండి. వాడే వుంటాడు” అన్నాడు కామేశ్వరావు.

కాంతానికి కష్టమనిపించింది. “ఒక్కడూ వుండడు డాక్టరుగారూ. అన్నం కూడా కలుపుకుని తినలేడు” అని తలుపు వెనక తచ్చాడుతున్నది కాస్తా ముందుకు వచ్చింది.

కామేశ్వరావు చిరాకు పడిపోయాడు. “నిన్నెవరూ సలహా అడగలేదు. లోపలికి వెళ్ళి పని చూసుకో” అన్నాడు.

“ఒక్కడినీ మీతో తీసుకెడతానంటే విన్నాను. కాబట్టి చెప్పడానికి వచ్చాను. వాడు వుండలేడు. అసలు

నాకూడా అన్ని విషయాలు చెప్పాలి. పసివాడిని అన్యాయం చేసి వాడి సొమ్ము వాడుకోరాదు మనం. మీరైనా చెప్పండి” అన్నది డాక్టరుగారితో గబగబ.

“మనం అవతల మాటాడుకుందాం పదండి డాక్టరుగారూ!” అన్నాడు కామేశ్వరావు.

ఆయన ఎటూ అనలేక “మంచిదమ్మా, అన్నీ చెబుతానులెండి నేను” అని తలవంచుకుని బయటకి నడిచాడు.

ఆమె కాస్సేపటికి గదిలోకి వెళ్ళేసరికి సూరి లేచి కూర్చుని వున్నాడు. బద్ధకంగా ఆవలించి గోడన జేరగిలబడ్డాడు. వాడి ప్రక్కన కూర్చుని “వాళ్ళు నీకు ఏమిచ్చారురా!” అన్నది. వాడు కళ్ళు వాల్చి “బిస్కట్లు పెద్ద పొట్లం యిచ్చారు. నాన్న సంచీ ఏదీ?” అన్నాడు.

“ఉన్నాయి. యిస్తాలే. నాన్నగారికి ఏమిచ్చారు. చూశావా?” అన్నది కాంతం ఆత్రంగా.

“డబ్బులిచ్చారు. చాలా యిచ్చారు” అన్నాడు సూరి. కాంతానికి గుండెల్లో గుబుక్కుమంది. ఈయన బయటికి వెళ్ళాడు జేబులో అది పెట్టుకుని. నాశనం చేస్తాడు. పాడు ఖర్చులన్నీ పెడతాడు.

“నిన్ను ఏమని అడిగారు? మళ్ళా అప్పటివన్నీ అడిగారా?”

సూరి మాట్లాడక కళ్ళు మూసుకున్నాడు. తన దగ్గర ఆ మాటలేమీ చెప్పడు. ఎంత అడిగినా ఏమో అంటాడు. మరి ఆ డాక్టర్లు ఏమి మందు వేస్తారో, ఎన్నో వాగుతాడు. తనకీ నమ్మక తప్పడం లేదు.

“ఏమి అడిగారా? ఎవరెవరు వున్నారక్కడ?”

“దొరగారు, యింకా... మళ్ళీ యిద్దరు మరేమో డాక్టరు గారు.”

“ఏవి అడిగారు నిన్ను, ఏం చెప్పావు?”

వాడు తలుపు వేపు చూస్తున్నాడు. మళ్ళీ అడిగింది కాంతం. “ఏమో” అన్నాడు. అంతా మర్చిపోయినట్టుంటాడు. తను అడిగితే చెప్పడు. ఇష్టమైనప్పుడు ఏదో ఒక మాట అంటాడు.

“ఆకలేస్తోందా? రా. అన్నం తిందువు గాని...” “వద్దు. రంగు సోడా యిచ్చారు. పెద్ద చాక్లెట్లు యిచ్చారు అన్నీ తిన్నా” అన్నాడు.

“రా నాన్న, పొట్ట ఏడుస్తోంది చూడు” అని వాడిని తీసికెళ్ళి ఇంత వుప్పు దిష్టి తీసి పడేసింది. కంచంలో అన్నం పెట్టి పులుసు పోసి కలిపి బలవంతాన నాలుగు ముద్దలు తినిపించింది. వాడు ఎక్కువైందని గోల చేశాక మూతితుడిచి మంచి నీళ్లు పట్టింది. తమ్ముడితో, చెల్లాయితో ఆడుకున్నాడు గానీ మాటలు ఏమీ లేవు.

బాగా ప్రొద్దుపోయాక వచ్చాడు కామేశ్వరావు. ఎనిమిదే అయిందో, తొమ్మిదో అయిందో, అతను బట్టలు మార్చి పెరట్లోకి వెళ్ళి కాళ్ళు కడుక్కుని వచ్చాడు. ఇంకా అలాగే పడుకుంది కదలకుండా పిల్లల పక్కన. అతను ఒక చాప, తలగడ తీసుకుని వీధి అరుగు మీద వేసుకున్నాడు చాలా కోపంమీద వున్నాడు.

నా కెందుకని వూరుకుంటే మరీ ముదురుతుంది వ్యవహారం అని లేచి వెళ్ళింది. చొక్కా కూడా మేకుకి లేదు. విప్పి తలక్రిందే పెట్టుకున్నాడు.

ఆమె వీధి గుమ్మం దగ్గరకు వెళ్ళింది. వీధంతా నిర్మానుష్యంగా వుంది. అరుగు మీద కూలబడి, “ఏమండీ అన్నం తినరా?” అన్నది. అతను మాటాడలేదు.

“లేవండి పిల్లలు తిని పడుకున్నారు. మీకు పెట్టాక నేను తిని యిల్లు కడుక్కోవాలి.”

“ఇల్లు కడుక్కోపో.”

“అదేమిటి మీరు తినివచ్చారా ఎక్కడేనా?”

“ఆ తిన్నాను లే చీవాట్లు“ కొంచెం ఆగి, ” నువ్విక అవతలికి పో, నాతో మాట్లాడొద్దు. నన్ను పలకరించొద్దు” అన్నాడు కోపంగా.

“ఎందుకంత గట్టిగా అరుస్తారు? నలుగురూ మూగుతారు కూడాను” అన్నదామె తనూ కంఠం రెట్టించి.

అతను లేచి కూర్చున్నాడు. “మూగితే మూగనీ, నాకేం భయమా? నువ్వు చేసిన బజారు చాలు. వూళ్ళో అందరితో పోయి చెప్పకపోయావు మొగుడు వుత్తి డబ్బు వెధవ అని”

“నేనిప్పుడు ఎవరితో చెప్పాను?”

“చెప్పలేదా? ఇంకా ఎవరితో చెప్పాలి! నారాయణ రావుగారితో మాట్లాడే అవసరం నీకేమొచ్చింది? ఇంట్లో పడుండవలసిన దానివి అసలు యివతలికి వచ్చి ఎందుకు నోరెత్తాలి?” అతను కంఠం హెచ్చిస్తోంటే ఆమెకు కోపం వచ్చేసింది.

“ఆయనతో చెప్పుకుంటేనన్నా మీకు కొంచెం యింగితజ్ఞానం వస్తుందని చెప్పాను. అసలు యిదంతా నాటకం. నా బిడ్డకి ఏమీ తెలియదు. మీరు వాగించినదల్లా వాగుతున్నాడు. పసివాడిని అన్యాయం చేసి వాడికేదో గ్రహం పట్టించి డబ్బు పోగు చేసి మింగాలని...” ఆమె మాట పూర్తి కాకముందే కామేశ్వరావు లేచి ఆమెను రెండు దెబ్బలు వేశాడు. ఆమె బిగ్గరగా ఏడ్చింది. తిట్టించింది. మరో నాలుగు దెబ్బలు కోపం మీద వేసేసరికి ఆమె లేచి గభాలున యింట్లోకి వెళ్ళింది.

వెళ్ళి పిల్లల పక్కన పడుకుంది. వళ్ళు విపరీతంగా మంటపుడుతోంది. ఉక్రోషం, అవమానం, దుఃఖం లోపల నుంచి జ్వాలలుగా వీస్తున్నాయి. ఏడుపు కంటే ఎక్కువగా కోపం వస్తోంది. మాలతి పుట్టిన తర్వాత ఎన్నడూ లేనిది యీ వేళ చేయి చేసుకున్నాడతను. కడుపులో ఆకలి మంటగా లేస్తోంటే, పిల్లలకి దగ్గరగా జరిగింది. సూరి ప్రక్కకు చేరి వాణ్ని దగ్గరకు అదుముకుంది. వెచ్చని వూపిరి ఆవిరిగా వచ్చి, తన వెంట ధారగా కన్నీటిని తీసుకొచ్చింది.

తను ఏమి బావుకుందామని పోట్లాడింది? ఏ దెయ్యమో పట్టుకుని పసివాడిని పీడిస్తోందని మొదట ఎంత భయపడింది. తాయెత్తు కూడా కట్టించింది. ఇప్పుడు ఆ భయం పోయి, ఏదో బిడ్డ పేరున నాలుగు రాళ్ళు వస్తున్నాయని సంతోషపడింది. అంతేగా? ఆకారం లేని ప్రాణిగా తనలో కదిలాడు ఒకనాడు, ముడుచుకున్న మాంసం ముద్దగా తన వూపిరే వాడి ప్రాణంగా జీవం పుంజుకొన్నాడు. తనలో ఎగిరి గంతులేసి, ఎగసి పడి తన కోర్కెలన్నీ చెప్పుకోవాలని, తన వ్యక్తిత్వం నిలుపుకోవాలని యత్నం చేశాడు. నిస్సహాయమైన శిశువుగా, తన కళ్ళలోకి విశ్వాసంతో, నమ్మకంతో, ఏ దాపరికాలులేని బేలతనంతో చూశాడు. ఇటువంటి పసిబిడ్డ సూరి కాడా వీడు? ఎక్కడో వీడికి బాంధవ్యాలున్నాయి అంటున్నారు. అక్కడికే చెందిన జీవితం వీడి మనస్సులో మెదులుతోంది అంటున్నారు. అదంతా తవ్వి, తీసి, భయం కలిగించే ఆ మాటలు మాట్లాడిస్తే కానీ వాళ్ళెవరికీ తోచదు. అదంతా మర్చిపోయి తన బిడ్డగా ఎప్పుడుంటాడు?

తనకి కాకుండా పోతున్న ఆ బిడ్డని గట్టిగా దగ్గరకు అదుముకొని, ఏదో బరువైన ఆపేక్ష కడుపులోని ఖాళీని నింపుతోంటే, కళ్ళు మూసుకుంది ఆ కన్నతల్లి.

..... సాయంత్రమైపోతోంది. మూడు రోజుల క్రితం బెజవాడ వెళ్ళినవాళ్ళు యింకా రాలేదు. ఆరోజు యిలా వూరికి వెడతామని కూడా చెప్పకుండా కారులో వాడిని ఎక్కించుకుని వెళ్ళిపోయారు. డాక్టరుగారి ఆసుపత్రికి తను మనుషుల్ని పంపిస్తే తెలిసింది. దీపాలు వెలిగించాలని లేక అలాగే కూర్చుంది కాంతం. వాడు అన్నం తిన్నాడో లేదో, ఎక్కడ తిప్పుతున్నారో, ఎవరికి చూపిస్తున్నారో ఏమేమి వాగిస్తున్నారో

ఎప్పుడూ తనని విడిచి పెట్టి వుండలేదు వాడు. కారు ఎక్కి ఎక్కడికో వెడతానన్న సంబరంలో వాడికది తెలియలేదు.

ఆయనకీ, డాక్టర్లకీ ఏం తెలుస్తుంది? పిచ్చి నాన్న. దాహం వేస్తే కూడా తెలుసుకోక అలా నోట్లో వేలు వేసుకుంటాడు. ఆ చచ్చిపోయిన నాగభూషణం యిల్లు, వాకిలీ, కొడుకూ, కోడల్ని అందర్నీ చూపిస్తారు కాబోలు. పూర్వ జన్మజ్ఞానం వల్లనే వీడిలా మాటాడుతున్నాడని ఖాయపరచుకుంటారు. అక్కడి నుంచి ఎక్కడికేనా తీసుకుపోయారేమో!

ఈ క్షణాన సూరి వచ్చి తనకెదురుగా నిలబడితే వాడిని గట్టిగా పట్టుకుని తన ఒళ్ళో పడుకోబెట్టుకుని ఎవరోచినా వదలదు తను. ఆ పెద్ద డాక్టర్లు ఒక డబ్బు మూట పడేస్తారు యాయనకి. తనకి ఏమీ వద్దు. పిల్లవాడు కళ్ళెదురుగా వుంటే చాలు. బుద్ధి లేక తను డబ్బుకోసం పోట్లాడింది.

అలా కూర్చున్న కొద్దీ, ఆలోచించిన కొద్దీ కడుపులో ఖాళీ ఎక్కువవుతున్నట్టనిపించింది. నాలుగు రోజులు కాదు, నలభై సంవత్సరాలైనట్టనిపించింది వాడిని చూచి. దుఃఖం ముంచుకొచ్చింది. నల్లగా, కారు నల్లగా వున్న మేఘాలు వున్నట్టుండి క్రమ్ముకొని, ప్రపంచమంతా చల్లబడి పోయినట్లు దిగులైన పెద్ద వాన కురిసినట్టు వున్నది ఆమె మనస్సు.

చిన్న పిల్లలిద్దరూ ప్రొద్దుటి అన్నం తిన్నారు. ఎదురుగా వున్న యీ పసివాళ్ళిద్దరూ ఆమె కంటికి ఆనడమూ లేదు. అన్నయ్య రాలేదేం అని వాళ్ళు అడిగితే, పట్టలేకపోతోంది కాంతం.

రాత్రి పెద్దదవుతోంది. ప్రక్కవారింటి గడియారం రాత్రి కొట్టే గంటలన్నీ వినబడ్డాయి. కూర్చుని కూర్చుని ఎప్పుడు ఒరిగిందో గాని భళ్ళున తెల్లవారినట్టు కళ్ళకి తెలిసి లేచిందామె.

అప్పుడు వచ్చారు వాళ్ళు. కారు ఆగింది. ఆయన వచ్చారు. డాక్టరు వచ్చారు. డ్రైవరు ఏవో వస్తువులు తెచ్చి లోపల పెట్టాడు. సూరి రాలేదు. సూరి రాలేదు!

“ఏమండీ, సూరి ఏడీ?” ఎంతో గట్టిగా అడిగాననుకున్నది కాంతం. ఏడుపుగా పైకి వచ్చిన స్వరంలో ఆ మాటలు వినబడడం లేదు.

“వెళ్ళాడు. వస్తాడు” అన్నాడతను. డాక్టరుగారు ముందుకు వచ్చి చెప్పారు. వాడిని బొంబాయి తీసుకెళ్ళారుట. ఆ తర్వాత ఎక్కడికైనా తీసుకెళ్ళవచ్చుట. మళ్ళీ పంపేస్తామన్నారుట. చాలా మృదువుగా నట్టుతున్నట్టుగా మాటలు పలుకుతూ చెప్పారాయన. కాంతానికి అర్థమైంది చివరికి. సూరిని యిచ్చేశారు. డాక్టర్ల సరదా కోసం, శాస్త్ర విజ్ఞానం పెరగటం కోసం వాడిని అప్పగించి, చేతులూపుకుంటూ వచ్చారు.

కాంతం ఆయన మాటలు వినక, అర్థం చేసుకోక కారు దగ్గరకు పరుగెత్తింది. పరుగెత్తలేక కిందపడి ఏడిచి, ఏడవలేక గుండెలు పగలకొట్టుకుంది.

ఎన్నో రోజులు గడిచాయి. ఆకాశ మార్గాన విమానమెక్కి వెళ్ళిన సూరి అటే వెళ్ళిపోయాడింక. బందరు ఆకాశం మీద విమానం ఎప్పుడో గానీ ఎగరదు. వెంకటేశుకి, మాలతికి ఆ చప్పుడు వింటే సంబరం. బెజవాడలో చచ్చిపోయిన నాగభూషణం మళ్ళీ పుట్టి తన కడుపులో పెట్టిన చిచ్చు యింకా రగులుతుంటే, చెవులు రిక్కించి ఆ విమానం చప్పుడు వింటుంది కాంతం. అమ్మ పెట్టే పప్పు బువ్వలు మాత్రం తెలిసిన సూరి పెద్ద ప్రపంచంలో బ్రతకలేకపోయాడన్న వార్త ఆమె వరకూ రానేలేదు.

